

16TH SUNDAY OF ORDINARY TIME - 19TH JULY 2026

ಸಾಧ್ಯಾ ಕಾಳಾಚೊ ಸೊಳಾವೊ ಆಯ್ತಾರ್

ಪಯ್ಲಾ ವರ್ಸಾಕ್

ಪಯ್ಲೆಂ ವಾಚಪ್

ಪಾತಕ್ ಕೆಲ್ಯಾ ಉಪ್ರಾಂತ್ ಬಿಣೆ ಬದ್ಲಂಕ್ ಕುರ್ಪಾ ದಿತಾಯ್

ಜಾಣ್ವಾಯೆಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಜಾಣ್ವಾ. 12:13, 16-19

ಕಿತ್ಯಾಕ್ ಸಗ್ಳ್ಯಾಂಚಿ ಜತ್ನಾಯ್ ಘೆತಲೊ
ತುಜೆ ಭಾಯ್ರ್ ದುಸ್ರೊ ಕೋಣ್‌ಚ್ ದೇವ್ ನಾ;
ತುವೆಂ ಅನಿತಿನ್ ನ್ಯಾಯ್ ನಿರ್ಣಯ್ ಕರುಂಕ್ ನಾಂಯ್ ಮ್ಹಣ್
ದುಸ್ರ್ಯಾ ಖಿಯಾಚ್ಯಾಚ್ ದೆವಾ ಮುಕಾರ್
ರುಜು ಕರುನ್ ದಾಕೊಂವ್ಚಿ ಗರ್ಜ್ ನಾ.

ಕಿತ್ಯಾಕ್ ತುಜಿ ಪದ್ವಿ ತುಜ್ಯಾ ನಿತಿವಂತ್ಪಣಾಚೆಂ ಮೂಳ್,
ಸಗ್ಳ್ಯಾಂಚೆರ್ ತುಕಾ ಆಸಾ ತೆಂ ಧನಿಪಣ್
ತುಕಾ ಸಗ್ಳ್ಯಾಂಚಿ ದಯಾ ಕರುಂಕ್ ಲಾಯ್ತಾ.

ಲೋಕ್ ತುಜೆಂ ಸರ್ವ್ ಪದ್ವೆದಾರ್ಪಣ್ ಮಾನುನ್ ಘೆನಾ ತೆದ್ನಾ
ತುಂ ತುಜಿ ಸಕತ್ ದಾಕಯ್ತಾಯ್;
ಆನಿ ತಾಚಿ ಒಳಕ್ ಆಸುನ್ಯೊ ಉದ್ಭಟ್ಟಣ್ ದಾಕಯ್ತಲ್ಯಾಂಕ್
ತುಂ ಶಿಕ್ಷಾ ಲಾಯ್ತಾಯ್.

ಪೂಣ್ ಸಕ್ತೆನ್ ತುಂ ಭೋವ್ ವರೊ ಜಾಲ್ಯಾರ್ಯೊ,
ಮೊವಾಳಾಯೆನ್ ತುಂ ನೀತ್ ಕರ್ತಾಯ್
ಆನಿ ವ್ಹಡ್ ದಯಾಳಾಯೆನ್ ಆಮ್ಚೆರ್ ಅಧಿಕಾರ್ ಚಲಯ್ತಾಯ್,
ಕಿತ್ಯಾಕ್ ತುಂ ತುಜೆ ಖುಶೆ ಪರ್ಮಾಣೆಂ
ತುಜಿ ಪದ್ವಿ ದಾಕೊಂವ್ಚಿ ಸಕ್ತಾಯ್.

ಅಸಲ್ಯಾ ವ್ಯವಹಾರಾ ವರ್ವಿಂ ತುವೆಂ ತುಜೆ ಪರ್ಜೆಕ್ ಶಿಕಯ್ಲೆಂಯ್,
ಪ್ರಾಮಾಣಿಕ್ ಮನ್ಯಾಂನಿ ದಯಾಳ್ ಆಸುಂಕ್ ಜಾಯ್
ಮ್ಹಣ್ ತಾಂಕಾಂ ದಾಕೊಂವ್ಚಿ ದಿಲೆಂಯ್;
ಪಾತ್ಕಾಚೆಂ ಪ್ರಾಚಿತ್ ಕರುಂಕ್
ತುಂ ತುಜ್ಯಾ ಭುರ್ಗ್ಯಾಂಕ್ ಆವ್ಕಾಸ್ ದಿತಾಯ್ ಮ್ಹಣ್
ತುವೆಂ ತಾಂಕಾಂ ಭರ್ವಾಸೊ ದಿಲೊಯ್. — ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 85:5-6, 9-10, 15-16a

ಶ್ಲೋಕ್: ತುಂ, ದೆವಾ, ದುಲಬ್ ಆನಿ ಕಣ್ಣಾಳೊ.

ಕೀ. 85:5a

1. ತುಂ, ದೆವಾ, ದುಲಬ್ ಆನಿ ಕಣ್ಣಾಳೊ,
ತುಕಾ ಉಲೊ ಮಾರ್ತಲ್ಯಾಂ ಥಂಯ್ ದಯಾಮಯೆನ್ ಭರ್ದಲೊ:
ಮ್ಹಜ್ಯಾ ಮಾಗ್ಣ್ಯಾಕ್ ಕಾನ್ ದೀ, ಸರ್ವೆಸ್ವರಾ,
ಮ್ಹಜ್ಯೆ ಖಾಲ್ತ್ಯೆ ವಿನೊವ್ಣೆಕ್ ಜಾಪ್ ದಿ.
2. ಸರ್ವೆಸ್ವರಾ, ತುಕಾ ನಮಾನ್ ಕರುಂಕ್ ಸರ್ವ್ ರಾಷ್ಟ್ರಾಂ ಮುಖಾರ್ ಸರ್ದಲಿಂ,
ತುಜ್ಯಾ ಪಾಂಯಾಂ ಪಡುನ್ ತುಜೆಂ ನಾಂವ್ ವಾಖಾಣ್ತಲಿಂ:
ಕಿತ್ಯಾಕ್, ಮಹೋನ್ನತ್ ಆನಿ ಮಹತ್ಕಾರ್ಯಾಂ ಚಲಯ್ತಾ ತೊ ತುಂ ಎಕ್ಲೊಚ್,
ವ್ಹಯ್, ತುಂ ಎಕ್ಲೊಚ್ ದೇವ್!
3. ಪುಣ್ ತುಂ, ಸಾಯ್ಕಾ, ದಯಾಳ್ ಆನಿ ಕಾಕುಳ್ತಚೊ ದೇವ್,
ಲಾಂಬ್ ಸೊಸ್ಣಿಕಾಯೆಚೊ ದೇವ್ ತುಂ.
ಸದಾಂ ದಯಾಳ್ ಆನಿ ವಿಶ್ವಾಸೀ ತುಂ!
ತರ್ ಮ್ಹಾಕಾ, ದೃಢ್ ಕರ್ನ್ ಪಳೆ, ಮ್ಹಜಿ ದಯಾ ಕರ್.

ದುಸ್ರೆಂ ವಾಚಪ್

ಉತ್ರಾಂನಿ ಕಿತೆಂ ಉಚಾರುಂಕ್ ಜಾಯ್ನಾ ತೆಂ
ಅತ್ಮೊಚ್ ಆಮ್ಚೆ ಖಾತಿರ್ ಹಾಸ್ಕಾರ್-ಸುಸ್ಕಾರಾಂನಿ ವಿನಂತಿ ಕರ್ತಾ

ಸಾಂ ಪಾವ್ಲುನ್ ರೊಮಾಗಾರಾಂಕ್ ಬರಯ್ಲಾಲ್ಯಾ ಪತ್ರಾಂತ್ಲೆಂ ವಾಚಪ್

ರೊಮಾ. 8:26-27

ಭಾವಾಂ-ಭಯಿಂನೋ,

ಆಮ್ಚೆ ಅಸ್ಕತ್ಕಾಯೆಂತ್ ಆಮ್ಕಾಂ ಅತ್ಮ್ಯಾಚೊ ಆಧಾರ್ ಆಸಾ. ಕಿತ್ಯಾಕ್ ಕಿತೆಂ ಆನಿ ಕಶೆಂ
ಮಾಗ್ಣೆಂ ತೆಂ ಆಮಿ ನೆಣಾಂವ್ ಜಾಲ್ಲ್ಯಾನ್, ಉತ್ರಾಂನಿ ಉಚಾರುಂಕ್ ಜಾಯ್ನಾ ತೆಂ ಅತ್ಮೊಚ್
ಆಮ್ಚೆ ಖಾತಿರ್ ಆಪ್ಲ್ಯಾ ಹಾಸ್ಕಾರ್-ಸುಸ್ಕಾರಾಂನಿ ವಿನಂತಿ ಕರ್ತಾ. ಆನಿ ಆಮ್ಚೆ ಅಂತಸ್ಕರ್ನಾಚೆ
ಗುಟ್ ಜಾಣಾ'ಸಾ ತೊ ದೇವ್ ಅತ್ಮ್ಯಾಚಿ ಖುಶಿ ಕಿತೆಂ ಮ್ಹಣ್ ಜಾಣಾ; ಕಿತ್ಯಾಕ್ ಅತ್ಮೊ ದೆವಾಚೆ
ಖುಶೇಕ್ ಸರಿ ಜಾವ್ನ್ ದೆವಾಚ್ಯಾ ಖಾಶಾ ಲೊಕಾ ಖಾತಿರ್ ದೆವಾಲಾಗಿಂ ವಿನಂತಿ ಕರ್ತಾ.

— ದೆವಾಚೆಂ ಉತರ್ ಹೆಂ.

ಉದ್ಕಾರ್

ಮಾತೆ. 11:25

ಸರ್ವೆಸ್ಪರಾಕ್ ಜೈ, ಜೈ!

ಬಾಪಾ, ಸರ್ಗಾ ಆನಿ ಸಂಸಾರಾಚ್ಯಾ ಧನಿಯಾ,

ಹಾಂವ್ ತುಕಾ ಅರ್ಗಾಂ ದಿತಾಂ.

ಕಿತ್ಯಾಕ್ ಸರ್ಗಿಂಚ್ಯಾ ರಾಜ್ಯಾಚೆ ಘುಟ್ ತುವೆಂ ಲ್ಹಾನಾಂಕ್ ಉಗ್ತೆ ಕೆಲೆಯ್.

ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ಉಂವಣ್ ಪರ್ಯಾನ್, ದೋನ್ಯೊ ಸಾಂಗಾತಾ ವಾಡೊಂಕ್ ಸೊಡಾ

Ⓔ

ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಮಾತೆ. 13:24-43

ಜೆಜುನ್ ತಾಂಕಾಂ ಆನ್ಯೇಕ್ ಒಪಾರ್ ಸಾಂಗ್ಲಿ: “ಸರ್ಗಿಂಚೆಂ ರಾಜ್ಯ್ ಅಶೆಂ ಮ್ಹಣ್ಣೆತ್: ಎಕ್ಲಾನ್ ಆಪ್ಲ್ಯಾ ಶೆತಾಂತ್ ಬರೆಂ ಬೀಂ ಒಂಪ್ಲೆಂ. ಪುಣ್ ಸಕ್ಡ್ ನಿದೊನ್ ಆಸ್ತಾಂ ತಾಚೊ ದುಸ್ಮಾನ್ ಆಯ್ಲೊ ಆನಿ ಗೊಂವಾ ಮಧೆಂ ನೇರ್ ಒಂಪುನ್ ಗೆಲೊ. ಪಾಲ್ವಿ ಫುಟೊನ್ ಕಣ್ಣಾಂ ಯೆತಾನಾ, ನೇರ್ಯೊ ದಿಷ್ಟಿ ಪಡ್ಲೊ. ತವಳ್ ಧನಿಯಾಚೆ ವಾವ್ರಾಡಿ ಯೇವ್ನ್ ತಾಚೆ ಲಾಗಿಂ ಮ್ಹಣಾಲೆ: ‘ಧನಿಯಾ, ತುಜ್ಯಾ ಶೆತಾಂತ್ ತುವೆಂ ಬರೆಂ ಬೀಂ ಒಂಪ್ಲೆಂ ನ್ಹಯ್? ತರ್ ತಾಂತುಂ ನೇರ್ ಖಂಯ್ ಧಾವ್ನ್ ಆಯ್ಲೊ?’ ಧನಿಯಾನ್ ಜಾಪ್ ದಿಲಿ: ‘ಏಕ್ ದುಸ್ಮಾನಾಚೆಂ ಕಾಮ್ ಜಾಯ್ಜಯ್ ಹೆಂ!’ ‘ತರ್ ಆಮಿ ವಚುನ್ ತೊ ಹುಮ್ಮುನ್ ಕಾಡ್ನ್ ರಾಸ್ ಘಾಲುಂವೆ?’ ಮ್ಹಣುನ್ ವಾವ್ರಾಡ್ಯಾಂನಿ ತಾಚೆ ಲಾಗಿಂ ವಿಚಾರ್ಲೆಂ. ತೊ ಮ್ಹಣಾಲೊ: ‘ನಾಕಾ, ನೇರ್ ಬುಡ್ಡಿತಾನಾ ಸಾಂಗಾತಾಚ್ ತುಮಿ ಗೋಂವ್ಯೊ ಉಮ್ಮಿಶಾತ್. ಉಂವಣ್ ಪರ್ಯಾನ್ ದೋನ್ಯೊ ಸಾಂಗಾತಾ ವಾಡೊಂಕ್ ಸೊಡಾ; ಉಂವ್ಲೆ ವೆಳಾರ್ ಉಂವ್ತಲ್ಯಾಂಕ್ ಹಾಂವ್ ಸಾಂಗ್ತಲೊಂ: ಪಯ್ಲೆಂ ನೇರ್ ಎಕ್ಚಾಯ್ ಕರಾ ಆನಿ ಉಜ್ಯಾಕ್ ಲಾಂವ್ಕ್ ಪೆಂಡಿಯೊ ಬಾಂಧಾ, ಉಪ್ರಾಂತ್ ಗೋಂವ್ ಮ್ಹಜ್ಯಾ ತುಪ್ಯಾಂತ್ ಭರಾ.’”

ಆನ್ಯೇಕ್ ಒಪಾರ್ ಜೆಜುನ್ ತಾಂಚೆ ಮುಖಾರ್ ಘಾಲಿ: “ಸರ್ಗಿಂಚೆಂ ರಾಜ್ಯ್ ಏಕ್ ಮನ್ಶಾನ್ ಆಪ್ಲ್ಯಾ ಶೆತಾಂತ್ ಒಂಪ್ಲಲ್ಯಾ ಏಕ್ ಸಾಸ್ವಾಬಿಯಾ ಬರಿ. ನಿಜಾಕ್ಯೊ ತೆಂ ಬೀಂ

ಸರ್ವ್ ಬಿಯಾಂ ಪಯ್ಕಿ ಲ್ಲಾನ್, ಪುಣ್ ವಾಡ್ತಚ್ ಸರ್ವ್ ರುಾಡಾಂ ಪ್ರಾಸ್ ತೆಂ ವ್ಹಡ್ ಜಾತಾ ಆನಿ ರೂಕ್ ಜಾತಾನಾ ಅಂತ್ರಾಳಾಚಿಂ ಸುಕ್ಲಿಂ ಯೇವ್ನ್ ತಾಚ್ಯಾ ಖಾಂದಿಯಾಂನಿ ಘೊಂಟೆರ್ ಬಾಂಧ್ತಾತ್.”

ಜೆಜುನ್ ತಾಂಕಾಂ ಆನೈಕ್ ಒಪಾರ್ ಸಾಂಗ್ಲಿ: “ಸರ್ಗಿಂಚೆಂ ರಾಜ್ಯ್ ಏಕ್ ಸ್ತ್ರಿಯೆನ್ ತೀನ್ ಕಳ್ಯೊ ಪಿಟಾಂತ್ ಭರ್ಯಿಲ್ಲಾ ಖಿಮಿರಾ ಬರಿ. ಕ್ರಮೇಣ್ ತೆಂ ಪೀಟ್ ಸಗ್ಲೆಂ ಪುಗ್ಲೆಂ.”

ಹ್ಯೊ ಸರ್ವ್ ಸಂಗಿ ಜೆಜು ಒಪಾರಿಂನಿ ಲೊಕಾ ಲಾಗಿಂ ಉಲಯ್ಲೊ; ಒಪಾರಿವಿಣೆಂ ತಾಂಚೆ ಲಾಗಿಂ ತೊ ಉಲಯ್ತಾಲೊ. ಅಶೆಂ ಪುರ್ಣ್ ಜಾಲೆಂ ಪ್ರವಾದ್ಯಾ ಮಾರಿಫತ್ ಸಾಂಗ್ಲೆಂ ತೆಂ :

‘ಒಪಾರಿ ವಾಪರುನ್ ಹಾಂವ್ ಉಲಯ್ತಲೊಂ,
ಸಂಸಾರಾಚೆ ಸ್ಥಾಪನೆ ಧಾವ್ನ್ ಗುಪಿತ್ ಆಸ್ಲೊ ಸಂಗಿ
ಹಾಂವ್ ಪರ್ಗಟ್ ಕರ್ತಲೊಂ.’

ತಿತ್ಲಾರ್ ಲೊಕಾಕ್ ಧಾಡ್ತಚ್ ಜೆಜುಯಿಂ ಆಪ್ಲ್ಯಾ ಘರಾ ಗೆಲೊ. ತವಳ್ ತಾಚೆ ಶಿಸ್ ತಾಚೆ ಸರ್ಶಿಂ ಯೇವ್ನ್: “ಶೆತಾಂತ್ಲಾ ನೆರಾಚಿ ಒಪಾರ್ ಆಮ್ಕಾಂ ಸೊಡೊವ್ನ್ ಸಾಂಗ್” ಮ್ಹಣುನ್ ವಿಚಾರಿ ಲಾಗ್ಲೆ. ಜೆಜು ತಾಂಕಾಂ ಜಾಪ್ ದೀವ್ನ್ ಮ್ಹಣಾಲೊ: “ಬರೆಂ ಬೀಂ ಒಂಪ್ತಾ ತೊ ಮನ್ಯಾಪೂತ್. ಶೆತ್ ಮ್ಹಳ್ಕಾರ್ ಹೊ ಸಂಸಾರ್. ಬರೆಂ ಬೀಂ ಮ್ಹಳ್ಕಾರ್ ರಾಜ್ಯಾಚಿಂ ಭುರ್ಗಿಂ ಆನಿ ನೇರ್ ಮ್ಹಳ್ಕಾರ್ ಸೈತಾನಾಚಿ ಪಿಳ್ಗಿ; ನೇರ್ ಒಂಪ್ಲಲೊ ದುಸ್ಮಾನ್ ದೆಂವ್ಚಾರ್. ಲುಂವಣ್ ಮ್ಹಳ್ಕಾರ್ ಸಂಸಾರಾಚೊ ಅಂತ್; ಆನಿ ಲುಂವ್ತಲೆಚ್ ದೇವ್‌ದೂತ್. ದೆಕುನ್ ಜಶೆಂ ನೇರ್ ಎಕ್ಟಾಂಯ್ ಕರ್ನ್ ಉಜ್ಯಾಂತ್ ಲಾಸ್ತಾತ್, ತಶೆಂಚ್ ಘಡ್ತಲೆಂ ಸಂಸಾರಾಚ್ಯಾ ಅಂತ್‌ಕಾಳಾರ್. ಮನ್ಯಾಪೂತ್ ಆಪ್ಲ್ಯಾ ದುತಾಂಕ್ ಧಾಡ್ತಲೊ ಆನಿ ತೆ ತಾಚ್ಯಾ ರಾಜ್ಯಾಂತ್ ಪಾತ್ಕಾಕ್ ವೊಡ್ತಲ್ಯಾ ಸಕ್ಟಾಂಕ್ ಆನಿ ಖೊಟೆಪಣ್ ಆಧಾರ್ತಲ್ಯಾ ಸಮೆಸ್ತಾಂಕ್ ಎಕ್ಟಾಂಯ್ ಕರ್ತಲೆ ಆನಿ ಉಜ್ಯಾಚ್ಯಾ ಆಗ್ಣ್ಯಾಂತ್ ಉಡಯ್ತಲೆ. ತವಳ್ ನಿತಿವಂತ್ ಆಪ್ಲ್ಯಾ ಬಾಪಾಚ್ಯಾ ರಾಜ್ಯಾಂತ್ ಸುರ್ಯಾ ಬರಿ ಪರ್ಜಳ್ತಲೆ. ತುಮ್ಕಾಂ ಕಾನ್ ಆಸಾತ್ ಜಾಲ್ಯಾರ್ ಆಯ್ಕಾ!

— ದೆವಾಚೆಂ ಉತರ್ ಹೆಂ.

ಪ್ರಸ್ತಾವನೆ:

ಮೊಗಾಚ್ಯಾಂನೊ, ಆಜ್ ಆಮಿ ಸಾದ್ಯಾ ಕಾಳಾಚೊ ಸೊಳಾವೊ ಆಯ್ತಾರ್ ಸಂಭ್ರಮ್ತಾಂವ್. ಎಕಾ ಕುಟ್ಮಾ ಸ್ಪಿರಿತಾನ್, ಸೊಮ್ಯಾಚ್ಯಾ ಜೆವ್ಣಾಂತ್ ವಾಂಟಿಲಿ ಜಾಂವ್ಕ್, ಆಮಿ ಸೊಮ್ಯಾಚ್ಯೆ ವೆದಿ ಭೊಂವಾರಿಂ ಸಾಂಗಾತಾ ಜಮ್ಲಾಂವ್. ಆಯ್ಚಿ ದೇವ್‌ಸ್ತುತಿ ದೆವಾಚಿ ದಯಾಳಾಯ್ ಭೊಗುಂಕ್ ಆಮ್ಕಾಂ ಆಪೊವ್ಣೆಂ ದಿತಾ. ದೆವಾಚಿ ಸೊಸ್ಣಿಕಾಯ್ ತಾಚಿ ಅಸ್ಕತ್ಕಾಯ್ ನ್ಹಯ್, ಬಗರ್ ತಾಕಾ ಪಾತ್ಯಾಂಚೆರ್ ಆಸ್ಲೊ ಮೋಗ್ ಪರ್ಗಟ್ತಾ. ದೆವಾಚ್ಯಾ ಮೊಗಾಚೊ ಅನ್ನೊಗ್ ಜೊಡ್ಲಲಿಂ ಆಮಿ, ತೊಚ್ ಮೋಗ್ ಪೆಲ್ಯಾ ಥಂಯ್ ದಾಕಯ್ತಾಂವ್ ತೆದ್ನಾಂ, ಆಮಿ ಸರ್ಗಿಂಚೆಂ ರಾಜ್ ಆಮ್ಚೆ ಮಧೆಂ ಆಸಾ ಮ್ಹಳ್ಳೆಂ ಸತ್ ಪರ್ಗಟ್ತಾಂವ್. ಹೆಂ ಸತ್ ಮತಿಂತ್ ಧರುನ್ ಎಕಾ ಮನಾಚೆಂ ಆನಿ ಎಕಾ ಕಾಳಾಚೆಂ ಜಾವ್ನ್, ಹೆಂ ಬಲಿದಾನ್ ಭೆಟೊಂವ್ಕ್ ಪುಡೆಂ ಸರ್ಯಾಂ.

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್: ಮೊಗಾಳ್ ಭಾವಾಂಭಯ್ಣಿಂನೊ, ದೇವ್ ದಯಾಳ್ ಆನಿ ಮೊಗಾಳ್. ಆಮಿ ದಯಾಳಾಯೆನ್ ಭರುನ್ ತಾಚ್ಯೆ ಪರಿಂ ದಯಾಳ್ ಜಾಂವ್ಚ್ಯಾಕ್, ಆಮ್ಕಾಂ ಜಾಯ್ ಆಸ್ಚಿ ಕುರ್ಪಾ ಆತಾಂ ಆಮಿ ಮಾಗುನ್ ಘೆವ್ಚ್ಯಾಂ.

1. ದಯಾಳಾ ಬಾಪಾ, ಪವಿತ್ರ್ ಸಭೆಚ್ಯಾ ಮುಕೆಲ್ಯಾಂಕ್ ತುಜ್ಯಾ ಪವಿತ್ರ್ ಅತ್ಮಾಚ್ಯಾ ದೆಣ್ಯಾಂನಿ ಭರ್. ಸದಾಂನಿತ್ ತುಜ್ಯೆ ದಯಾಳಾಯೆಚೊ ಅನ್ನೊಗ್ ತಾಣಿಂ ಕರ್ನ್, ಸರ್ವ್ ಭಾವಾರ್ಥ್ಯಾಂಕ್ ತೊ ವಾಂಟುನ್, ಪವಿತ್ರ್ ಸಭಾ ಸದಾಂಚ್ ಜಿವಾಳ್ ಕರುಂಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ರಾಷ್ಟ್ರಾಚ್ಯಾ ಸರ್ವ್ ಮುಖೆಲ್ಯಾಂನಿ, ಲೊಕಾ ಥಂಯ್ ದಯಾಳಾಯೆನ್ ಆನಿ ನಿಸ್ವಾರ್ಥ್‌ಪಣಿಂ ವಾವ್ರ್ ಕರುಂಕ್ ಆನಿ ಜಿವಿತಾಚ್ಯಾ ಮೌಲ್ಯಾಂಕ್ ರಕ್ಷಣ್ ದಿವ್ನ್ ಭಾವ್‌ಬಾಂದವ್ಪಣಾನ್ ತಶೆಂಚ್, ಶಾಂತಿ ಸಮಾಧಾನಾನ್ ಜಿಯೆಂವ್ಕ್ ಜಾಯ್ ಆಸಾ ತಶೆಂ ಆಡ್ಲೆಂ ಚಲೊಂವ್ಕ್, ಆಧಾರ್ ದಿ ಮ್ಹಣ್ ಮಾಗ್ತಾಂವ್.

3. ವಿವಿಧ್ ಪಿಡೆ ವರ್ವಿಂ ಕಷ್ಟಾಂಚ್ಯಾ, ಪ್ರತ್ಯೇಕ್ ಜಾವ್ನ್ ವಕತ್ ನಾಸ್ಲೆ ಪಿಡೆಕ್ ವಳಗ್ ಜಾಲ್ಲ್ಯಾ ಭಾವಾಂಭಯ್ಣಿಂಚೆ ಕಷ್ಟ್ ಹಳು ಕರ್ ಆನಿ ದುಖ್ ಸೊಸುನ್ ವ್ಹರುಂಕ್ ತಾಂಕಾಂ ಬಳ್ ದಿ. ತಶೆಂಚ್, ತಾಂಚಿ ಜತನ್ ಘೆಂವ್ಚ್ಯಾ ಭಾವಾಂಭಯ್ಣಿಂಕ್ ಬೆಸಾಂವ್ ಲಾಬಯ್ ಮ್ಹಣ್ ಮಾಗ್ತಾಂವ್.

4. ಸರ್ವ್ ಭುರ್ಗ್ಯಾಂಚೆರ್ ಆನಿ ಯುವಜಣಾಂಚೆರ್ ತುಜೆಂ ಬೆಸಾಂವ್ ಘಾಲ್. ತಾಣಿಂ, ದೇವ್‌ಭಿರಾಂತಿನಿ ವಾಡೊಂಕ್ ಆನಿ ತುಜ್ಯಾ ಉತ್ರಾಂಕ್ ಖಾಲ್ ಜಾವ್ನ್, ತುಜ್ಯಾ ಮೊಗಾಂತ್ ಜಿಯೆಂವ್ಕ್ ತುಜೊ ಆಧಾರ್ ದಿ. ವಾಯ್ ಸವಯೆಕ್ ಬಲಿ ಜಾಯ್ನಾನಾ, ಸದಾಂಚ್ ಬರೆಂ ವಿಂಚುನ್, ಬರೊ ಪುಡಾರ್ ರುಪಿತ್ ಕರುಂಕ್ ತಾಂಚಿಂ ಮನಾಂ ತುಂ ಉಜ್ವಡಾಯ್ ಮ್ಹಣ್ ಮಾಗ್ತಾಂವ್.

5. ಆಮ್ಚ್ಯಾ ಕುಟ್ಮಾಚ್ಯೆ ಉದರ್ಗತಿ ಖಾತಿರ್, ಆಮ್ಚ್ಯಾ ಕುಟ್ಮಾಂತ್ಲೆ ಸಬಾರ್ ಜಣ್ ಸಾಂದೆ ಪರ್ಗಾಂವಾಂತ್ ವಾವ್ರ್ ಕರ್ನ್ ಆಸಾತ್. ತಾಂಚ್ಯಾ ವಾವ್ರಾಂತ್ ತಾಂಕಾಂ ಭದ್ರತಿ ಲಾಬಯ್ ಆನಿ ಸದಾಂಚ್ ತಾಂಚ್ಯಾ ಎಕ್ಸುರ್ಯಾ ಜಿವಿತಾಂತ್ ಸಮಾಧಾನಾಚೆಂ ಹಾತೆರ್ ಜಾ ಮ್ಹಣ್ ಮಾಗ್ತಾಂವ್.

6. ಹ್ಯಾ ಮೆಜಾ ಭೊಂವ್ತಿಂ ಎಕ್ಪಾಂಯ್ ಜಾಲ್ಲ್ಯಾ ಆಮಾ ಸಮೆಸ್ತಾಂನಿ, ತುಜ್ಯೆ ದಯಾಳಾಯೆಚೊ ಅನ್ನೊಗ್ ಕರ್ನ್, ಆಮ್ಚ್ಯಾ ಕುಟ್ಮಾಂತ್, ಸಮುದಾಯಾಂತ್ ಆನಿ ಸೆಜ್‌ಸಮಾರಾಂ ಥಂಯ್ ತೊ ವಾಂಟುಂಕ್, ಆಮ್ಕಾಂ ತುಜೆಂ ಹಾತೆರ್ ಕರ್ ಮ್ಹಣ್ ಮಾಗ್ತಾಂವ್.

ಯಾಜಕ್: ಬಾಪಾ, ಆಮ್ಚಿಂ ಹಿಂ ಮಾಗ್ಣಿಂ ತುಂ ದಯೆನ್ ಮಾನುನ್ ಘೆ ಆನಿ ತುಜ್ಯೆ ದಯಾಳಾಯೆಚೊ ಸದಾಂಚ್ ಅನ್ನೊಗ್ ಕರುಂಕ್ ಆಮ್ಕಾಂ ಘಾವೊ ಕರ್. ಆಮ್ಚ್ಯಾ ಜಾಲ್ಲ್ಯಾ ಜಿವಿತಾಂತ್ ದಯಾಳಾಯೆನ್ ಚಲುಂಕ್ ಆಮ್ಕಾಂ ಶಿಕಯ್. ಹೆಂ ಆಮಿ ಮಾಗ್ತಾಂವ್ ತುಜ್ಯಾ ಪುತಾ ಚೆಜು ಕ್ರಿಸ್ತಾ ನಾಂವಿಂ.